

నిరుపయోగంగా గడిచింది అనుకుంటూ పడుకునేవాడు. కొంతకాలానికి అతను ఓ రాత్రి దేవుణ్ణి ఇలా ప్రార్థించాడు.

“ఓ దేవుడా! నువ్వు చెప్పినట్లుగా నేను చాలాకాలంగా కష్టపడి ఆ రాతిని తోస్తూనే ఉన్నాను. కాని దాన్ని అరంగుళం కూడా కదిలించలేక పోయాను. ఎందుకు నేనిలా విఫలుణ్ణి అవుతున్నాను?”

వెంటనే అతనికి ఆకాశవాణి వినిపించింది.

“నేను నిన్ను రాతిని తోయమన్నాను. నువ్వు నీ బలమంతా ఉపయోగించి ఆ పని చేస్తూనే ఉన్నావు. దాన్ని కదపమని నేను నిన్ను ఎన్నడూ కోరలేదు కదా. నువ్వు విఫలుడివి అయ్యావని అనుకోవడంలో నిజం లేదు. నీ భుజాలు, చేతులు ఎంత బలంగా మారాయో ఓ సారి చూసుకో. ఆ రాతి నించి నీకు కలిగే ప్రతిఘటన వల్ల నువ్వు ఎంతో బలవంతుడివి అయ్యావు. ఆ రాతి నించే ఆ బలాన్ని పొందావు.”

అతను ఆ మాటలు విని సంతోషించాడు. మర్నాడు లేచి వెళ్ళి ఆ రాతిని తోయగానే అది ఈ సారి కొద్దిగా కదిలింది. మనకి దేవుడి నించి అందిన సూచనలని పాటించి విధేయతగా నడుచుకోవడం ఒక్కటే మనం ఆచరించాలి కాని, ఆ పని వల్ల కలిగే ఫలితాన్ని ఆశించకూడదు. అది భగవంతుడి ఇష్టానికి వదిలేయాలి. మనం కొండని కదిలించగలుగుతాం అనుకుంటాం కాని నిజానికి దాన్ని కదిలించేది దేవుడి మీద మనకి గల విశ్వాసం తప్ప మరేం కాదు.

మనం దేవుడి విషయంలో విధేయతగా ఉండాలి తప్ప విజయవంతంగా ఉండాలని అనుకోకూడదు.

### 13. జాగ్రత్త సుమా!

ఓ రోజు ఓ జంట ఓ స్వీట్ షాపులోకి వెళ్ళింది. అతను ఓ పావు కిలో కలాకండ్ని కొని పాకెట్‌ని తీసుకున్నాడు. వారిద్దరూ బయటకి వెళ్ళి, ఎదురుగా ఉన్న పార్క్‌లో కూర్చున్నారు. దాన్ని తినడానికి అతను ఆ పాకెట్‌ని విప్పి పెట్టెని తెరవగానే, ఆశ్చర్యంగా అందులో వెయ్యి రూపాయల నోట్ల కట్ట కనబడింది.

వెంటనే ఇద్దరూ మళ్ళీ లేచి ఆ దుకాణంలోకి వెళ్ళారు. అతను జరిగింది చెప్పి ఆ డబ్బుని స్వీట్ షాపు యజమానికి తిరిగి ఇచ్చేసి చెప్పాడు.

“నాకు త్వరగా పావు కిలో కలాకండ్ ఇవ్వండి.”

“మీలా నిజాయితీగా ఉండేవారు ఈ రోజుల్లో అరుదు. నేను టి.వి టెన్ వాళ్ళని పిలుస్తాను. మీ జంటని వాళ్ళు ఇంటర్వ్యూ చేస్తారు.” షాపు యజమాని అభిమానంగా సూచించాడు.

“అవును. అందుకు మేం సాక్షులుగా ఉంటాం.” చెప్పారు మిగతా కష్టమర్స్ కూడా.

“ఒద్దోదు. మాకు కలాకండ్ ఇచ్చి పంపండి చాలు.” కోరాడు అతను.

ఎవరెంత చెప్పినా టి.విలో కనబడటానికి అతను ఇష్టపడలేదు. స్వీట్ పాకెట్ ని తీసుకుని వారు వెళ్ళిపోయారు.

అతన నిజాయితీపరుడే కాక, ప్రచారం కూడా ఇష్టం లేని సుగుణవంతుడుగా అంతా భావించారు.

నిజానికి ఆఫీసు ఎగ్గొట్టి పొరుగుూరు నించి వచ్చిన అతను తన గర్ల ఫ్రండ్ తో గడుపుతున్నాడా రోజు. ఈ సంగతి తన భార్య టి.విలో చూసి తెలుసుకుంటే ప్రమాదమని అతను ఆ ఆవకాశాన్ని వద్దనుకున్నాడు. ఇదే విధంగా మనుషులంతా కనబడ్డంత మంచివారు అనుకోకూడదు. ఆధ్యాత్మికవేత్తలు, దైవ భక్తుల విషయంలో కూడా ఇదే నిజం వర్తిస్తుంది. కాబట్టి సాధకులు వారిని నమ్మేముందు జాగ్రత్తగా ఆలోచించాలి.

## 14. మాట తప్పితే...

చాలా చోట్ల ఉద్యోగాలకి ప్రయత్నాలు చేసి విఫలం అయిన ఓ నిరుద్యోగి ఓ అర్చకుడి సలహా మీద ఓ గుడికి వెళ్ళి దేవుణ్ణి ప్రార్థించాడు.

“స్వామీ! నాకు ఉద్యోగం వస్తే నా జీవితాంతం నా జీతంలోంచి పది శాతం నీ హుండీలో వేస్తూంటాను. నాకు వచ్చే గురువారం లోగా ఉద్యోగం వస్తే అది నీ దయ వల్లే వచ్చిందని కూడా రూఢి అవుతుంది నాకు.”